



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 06.30 PM

DATE: 19.04.2026

പ്രധാനവാർത്തകൾ

- 1). ഉപരാഷ്ട്രപതി സി.പി രാധാകൃഷ്ണൻ ശ്രീലങ്കൻ പ്രസിഡൻറുമായും പ്രധാനമന്ത്രിയുമായും കൂടിക്കാഴ്ച നടത്തി.
- 2). രാജ്യവ്യാപകമായി ദേശീയപാതകളിൽ നടപ്പാക്കേണ്ട റോഡ് സുരക്ഷാ നിർദ്ദേശങ്ങൾ സുപ്രീംകോടതി പുറപ്പെടുവിച്ചു.
- 3). സേവന പ്രവർത്തനങ്ങളും ധർമ്മപാലനവും സുപ്രധാനമെന്ന് ഗവർണ്ണർ രാജേന്ദ്ര വിശ്വനാഥ് അർലേക്കർ. ചട്ടമ്പിസ്വാമികളുടെ 102-000 മഹാ സമാധി വാർഷികം ഗവർണ്ണർ ഉദ്ഘാടനം ചെയ്തു.
- 4). സംസ്ഥാനത്ത് വൈദ്യുതി ഉപഭോഗത്തിൽ സർവകാല റെക്കോർഡ്. പവർകട്ടോ, ലോഡ് ഷെഡിങ്ങോ ഏർപ്പെടുത്തില്ലെന്ന് മന്ത്രി കെ. കൃഷ്ണൻകുട്ടി.
- 5). തമിഴ്നാട്ടിലെ മുത്തുലിംഗപുരത്ത് പടക്കനിർമ്മാണ ശാലയിലുണ്ടായ സ്ഫോടനത്തിൽ 21 പേർ മരിച്ചതായി റിപ്പോർട്ട്.
- 6). തൃശൂർപുരത്തിന് നാളെ കൊടിയേറ്റം. സാമ്പിൾ വെടിക്കെട്ട് ഈ മാസം 24-ന്. 26-നാണ് തൃശൂർ പുരം.

=====

ഉപരാഷ്ട്രപതി - സന്ദർശനം

രണ്ടു ദിവസത്തെ ഔദ്യോഗിക സന്ദർശനത്തിനായി ശ്രീലങ്കയിലെത്തിയ ഉപരാഷ്ട്രപതി സി.പി. രാധാകൃഷ്ണൻ ഇന്ന് കൊളംബോയിൽ ശ്രീലങ്കൻ പ്രസിഡൻ്റ് അനൂര കുമാര ദിസനായകെയുമായി കൂടിക്കാഴ്ച നടത്തി. ഇന്ത്യൻ ഹൗസിംഗ് പ്രോജക്റ്റ്, ഡിത്വ ചുഴലിക്കാറ്റ് ബാധിച്ച പ്രദേശങ്ങൾക്കായി അനുവദിച്ച 450 മില്യൺ ഡോളറിൻ്റെ പാക്കേജിന് കീഴിലുള്ള പദ്ധതികൾ എന്നിവ ചർച്ചകളിൽ പ്രധാന വിഷയമായി. ശ്രീലങ്കൻ പ്രധാനമന്ത്രി ഹരിണി അമരസുര്യയുമായും ഉപരാഷ്ട്രപതി കൂടിക്കാഴ്ച നടത്തി. ഉഭയകക്ഷി ബന്ധം കൂടുതൽ ശക്തിപ്പെടുത്തേണ്ടതിൻ്റെ പ്രാധാന്യത്തെക്കുറിച്ച് ഇരു നേതാക്കളും ചർച്ച ചെയ്തു.

=====

നാരിശക്തി

പാർലമെൻറിലും സംസ്ഥാന നിയമസഭകളിലും വനിതാ സംവരണം ഉറപ്പാക്കുന്ന നിയമഭേദഗതിക്ക് ആവശ്യമായ 66 ശതമാനം വോട്ടുകൾ നേടാൻ കഴിഞ്ഞില്ലെങ്കിലും, രാജ്യത്തെ നൂറ് ശതമാനം സ്ത്രീകളുടെയും പിന്തുണ കേന്ദ്ര സർക്കാരിനൊപ്പമുണ്ടെന്ന് പ്രധാനമന്ത്രി. രാഷ്ട്രതാൽപ്പര്യമാണ് എൻ.ഡി.എ സർക്കാരിൻ്റെ പ്രഥമ പരിഗണനയെന്നും നാരിശക്തി വന്ദൻ ഭേദഗതി, കാലഘട്ടത്തിൻ്റെ ആവശ്യമാണെന്നും പ്രധാനമന്ത്രി പറഞ്ഞു.

=====

റോഡ് സുരക്ഷ - (ഇൻട്രോ)

ഭരണപരമായ വീഴ്ചകൾ മൂലമോ അടിസ്ഥാന സൗകര്യങ്ങളുടെ കുറവ് മൂലമോ അതിവേഗപാതകൾ അപകട ഇടനാഴികളായി മാറരുതെന്ന് സുപ്രീം കോടതി. രാജ്യവ്യാപകമായി നടപ്പിലാക്കേണ്ട

റോഡ് സുരക്ഷാ മാർഗനിർദ്ദേശങ്ങൾ സുപ്രീം കോടതി പുറപ്പെടുവിച്ചു. ഇന്ത്യയിലെ ആകെ റോഡ് ശൃംഖലയുടെ രണ്ട് ശതമാനം മാത്രമുള്ള ദേശീയപാതകളിൽ മുപ്പത് ശതമാനത്തോളം മരണങ്ങൾ നടക്കുന്നുണ്ടെന്ന് ജസ്റ്റിസുമാരായ ജെ.കെ. മഹേശ്വരി, എ.എസ്. ചന്ദ്രുർക്കർ എന്നിവരടങ്ങിയ ബെഞ്ച് ചൂണ്ടിക്കാട്ടി.

**വിശദാംശങ്ങളിലേക്ക്.....
(വോയിസ്.....)**

സുപ്രീം കോടതി പുറപ്പെടുവിച്ച പുതിയ നിർദ്ദേശങ്ങൾ പ്രകാരം, ഭാരവാഹനങ്ങളോ വാണിജ്യ വാഹനങ്ങളോ അനുവദനീയമായ സ്ഥലങ്ങളിലല്ലാതെ ദേശീയപാതയോരങ്ങളിൽ പാർക്ക് ചെയ്യാൻ പാടില്ല. കൂടാതെ, ദേശീയപാതയുടെ അതിർത്തിക്കുള്ളിൽ പുതിയ ധാബകൾക്കോ മറ്റ് വാണിജ്യ സ്ഥാപനങ്ങൾക്കോ അനുമതി നൽകുന്നത് കോടതി നിരോധിച്ചു. അത്യാധുനിക ട്രാഫിക് മാനേജ്മെന്റ് സിസ്റ്റം, ജി.പി.എസ് അധിഷ്ഠിത ഫോട്ടോകൾ, ഇ-ചലാൻ എന്നിവ വഴി നിയമലംഘനങ്ങൾ കർശനമായി നിരീക്ഷിക്കാനും നിർദ്ദേശമുണ്ട്. ദേശീയപാതകളിലെ സുരക്ഷ ഉറപ്പാക്കാൻ അടിയന്തര നടപടികൾ സ്വീകരിക്കാൻ കേന്ദ്ര ഉപരിതല ഗതാഗത മന്ത്രാലയത്തോടും ദേശീയപാത അതോറിറ്റിയോടും സംസ്ഥാനങ്ങളോടും സുപ്രീം കോടതി ആവശ്യപ്പെട്ടു. ന്യൂസ് ഡെസ്ക്, ആകാശവാണി.....



ഗവർണർ - കൊല്ലം

ലോകമാനവികത എന്ന മഹത്തായ ആശയം സ്വജീവിതത്തിലൂടെ സമൂഹത്തിന് പകർന്ന മഹാത്മാവായിരുന്നു വിദ്യാധിരാജ ചട്ടമ്പിസ്വാമികളെന്ന് ഗവർണർ രാജേന്ദ്ര വിശ്വനാഥ അർലേക്കർ. ചട്ടമ്പിസ്വാമികളുടെ 102 -ാം മഹാസമാധി വാർഷിക ദിനത്തിൽ

സമാധിസ്ഥാനമായ ചവറ പന്മന ആശ്രമത്തിൽ മഹാഗുരു സമാധിസ്തുതി സമ്മേളനം ഉദ്ഘാടനം ചെയ്യുകയായിരുന്നു ഗവർണ്ണർ. സേവനപ്രവർത്തനങ്ങളും, ധർമ്മപാലനവും പ്രധാനമാണെന്നും ഗവർണ്ണർ പറഞ്ഞു. പത്തനംതിട്ട- അയിരൂർ ചെറുകോൽപ്പുഴയിലും ചട്ടമ്പി സ്വാമി സമാധി ദിനാചരണം ഭക്തിസാന്ദ്രമായി നടന്നു.

=====

വൈദ്യുതി കെ കൃഷ്ണൻകുട്ടി - (ഇൻഭോ)

വേനൽ കടുത്തതോടെ സംസ്ഥാനത്ത് ഇന്നും വൈദ്യുതി ഉപഭോഗം സർവകാല റെക്കോർഡിൽ. വൈദ്യുതി ഉപഭോഗത്തിൽ മിതത്വം പാലിച്ച് ജനങ്ങൾ സഹകരിക്കണമെന്ന് സർക്കാർ നിർദ്ദേശിച്ചു. ഈ അവസ്ഥയിലും പവർകട്ട് ഏർപ്പെടുത്താതെ മുന്നോട്ടുപോകുമെന്ന് വൈദ്യുതിമന്ത്രി കെ. കൃഷ്ണൻകുട്ടി.....
(ഹോൾഡ് ഫോർ ബൈറ്റ്.....)

=====

തമിഴ്നാട് അപകടം

തമിഴ്നാട്ടിലെ മുത്തുലിംഗപുരത്ത് പടക്കനിർമ്മാണ ശാലയിലുണ്ടായ സ്ഫോടനത്തിൽ 21 പേർ മരിച്ചതായി റിപ്പോർട്ട്. ഇന്ന് ഉച്ചയോടെയായിരുന്നു അപകടം. സ്ഫോടനത്തിൽ ഗുരുതരമായി പരിക്കേറ്റ ആറുപേരെ അടിയന്തര ചികിത്സയ്ക്കായി സമീപത്തെ ആശുപത്രികളിൽ പ്രവേശിപ്പിച്ചു. മരണസംഖ്യ ഇനിയും ഉയർന്നേക്കാമെന്നാണ് പ്രാഥമിക റിപ്പോർട്ടുകൾ സൂചിപ്പിക്കുന്നത്.

=====

തൃശൂർ പുരം

തൃശൂർ പുരത്തിന് നാളെ കൊടിയേറ്റം. തിരുവമ്പാടി പാറമേക്കാവ് വിഭാഗങ്ങളുടെ പന്തൽ നാട്ടുകർമ്മം കഴിഞ്ഞതോടെ ഒരുകൂട്ടർ തകൃതിയായി. ജില്ലയിൽ ഉയർന്ന ചൂട് റിപ്പോർട്ട് ചെയ്യപ്പെടുന്ന സാഹചര്യത്തിൽ പുരം വീക്ഷിക്കാനെത്തുന്നവരുടെ സുരക്ഷ ഉറപ്പാക്കാൻ സ്വീകരിക്കേണ്ട മുൻകരുതലുകൾ സംബന്ധിച്ച്

ജില്ലാ കളക്ടറുടെ അധ്യക്ഷതയിൽ വിവിധ വകുപ്പ് ഉദ്യോഗസ്ഥരുടെ യോഗം ചേർന്നു. ഈ മാസം 24-നാണ് സാമ്പിൾ വെടിക്കെട്ട്. 26 നാണ് പുരം.

=====

ബ്രേക്ക്.....

ഈ വാർത്തകൾ ആകാശവാണിയിൽ നിന്ന്.....
(ബ്രേക്ക്.....)

=====

സംസ്ഥാനം കാലാവസ്ഥ

സംസ്ഥാനത്ത് വിവിധ ജില്ലകളിൽ ഇന്നും ഉയർന്ന താപനില രേഖപ്പെടുത്തി. പാലക്കാട് ജില്ലയിൽ 40°C ; കൊല്ലം ജില്ലയിൽ 39 °C ; കോട്ടയം ജില്ലയിൽ 38 °C വരെയുമാണ് രേഖപ്പെടുത്തിയത്. ഉയർന്ന അൾട്രാവയലറ്റ് സൂചിക രേഖപ്പെടുത്തുന്ന സാഹചര്യത്തിൽ പൊതുജനങ്ങൾ സുരക്ഷാമുൻകരുതലുകൾ സ്വീകരിക്കണമെന്ന് സംസ്ഥാന ദുരന്ത നിവാരണ അതോറിറ്റി അറിയിച്ചു. അതേസമയം കേരളത്തിൽ ചിലയിടങ്ങളിൽ ഇന്ന് മുതൽ ഈ മാസം 22 വരെ ഇടിമിന്നലോടു കൂടിയ മഴയ്ക്ക് സാധ്യതയുള്ളതിനാൽ കേന്ദ്ര കാലാവസ്ഥ വകുപ്പ് ഇടിമിന്നൽ ജാഗ്രതാ നിർദ്ദേശം പുറപ്പെടുവിച്ചിട്ടുണ്ട്.

=====

പാലക്കാട് താപനില - (ഇൻട്രോ)

പാലക്കാട് ജില്ലയിൽ ശരാശരി താപനില 40 ഡിഗ്രി സെൽഷ്യസിൽ തുടരുന്ന സാഹചര്യത്തിൽ ജാഗ്രത വേണമെന്ന് ജില്ലാ ഭരണകൂടം നിർദ്ദേശം നൽകി. ചൂടുമായി ബന്ധപ്പെട്ട ആരോഗ്യ പ്രശ്നങ്ങൾ കൈകാര്യം ചെയ്യുന്നതിനുള്ള ഹീറ്റ് ക്ലിളിനിക്കുകളും ജില്ലയിൽ സജ്ജമായിട്ടുണ്ട്.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്....
(വോയിസ്.....)

=====

വയനാട് - കാറ്റ് മഴ

സംസ്ഥാനമൊട്ടാകെ കനത്ത ചൂട് അനുഭവപ്പെടുന്നതിനിടെ - വയനാട്ടിലെ വിവിധ സ്ഥലങ്ങളിൽ ശക്തമായ കാറ്റും മഴയും. സുൽത്താൻ ബത്തേരി, പുതാടി പഞ്ചായത്തിൽ വ്യാപക നാശ നഷ്ടമുണ്ടായി. പാപ്പശേരി മൂന്നാനക്കുഴി പ്രദേശത്ത് ആലിപ്പഴ വർഷവും ഉണ്ടായി. ചില സ്ഥലങ്ങളിൽ റോഡിന് കുറുകെ മരം വീണ് ഗതാഗത തടസവും നേരിട്ടു.

=====

സൂര്യഘാതമേറ്റു

എറണാകുളം ജില്ലയിൽ പറവൂർ കോട്ടുവള്ളി സ്വദേശിക്ക് സൂര്യഘാതം ഏറ്റു. വല്ലതുപടി സിദ്ദിഖ് എന്ന 32 കാരനാണ് സൂര്യഘാതം ഏറ്റത്.

=====

ഐ.എസ്.എൽ

ഐ.എസ്.എൽ ഫുട്ബോളിൽ ഇന്ന് നോർത്ത് ഇസ്ലാം യൂണൈറ്റഡ് മോഹൻ ബഗാനെ നേരിടും. രാത്രി 7.30-നാണ് മത്സരം.

=====

ഐ.പി.എൽ

ഐപിഎൽ ക്രിക്കറ്റിൽ ഇന്ന് ആദ്യ മത്സരത്തിൽ രാജസ്ഥാൻ റോയൽസിനെതിരെ, കൊൽക്കത്ത നൈറ്റ് റൈഡേഴ്സിന് 156 റൺ വിജയലക്ഷ്യം. രാത്രി 7:30 ന് ചണ്ഡീഗഡിൽ നടക്കുന്ന രണ്ടാമത്തെ മത്സരത്തിൽ പഞ്ചാബ് കിംഗ്സ് - ലഖ്നൗ സൂപ്പർ ജയന്റ്സിനെ നേരിടും.

=====

വനിതാ ക്രിക്കറ്റ്

ഇന്ത്യ - ദക്ഷിണാഫ്രിക്ക വനിതാ ടി-20 ക്രിക്കറ്റ് പരമ്പരയിലെ രണ്ടാം മത്സരം ഡർബനിലെ കിംഗ്സ്റ്റീഡ് സ്റ്റേഡിയത്തിൽ പുരോഗമിക്കുന്നു. ആദ്യം ബാറ്റ് ചെയ്യാനിറങ്ങിയ ഇന്ത്യ ഒടുവിൽ റിപ്പോർട്ട് ലഭിക്കുമ്പോൾ 15.4 ഓവറിൽ 5 വിക്കറ്റ് നഷ്ടത്തിൽ 117റൺ എടുത്തിട്ടുണ്ട്.

=====

മൻ കി ബാത്

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കി ബാത്തിലേക്ക് ഈ മാസം 24 വരെ ജനങ്ങൾക്ക് അഭിപ്രായങ്ങൾ പങ്കുവയ്ക്കാം. മൻ കി ബാത്തിന്റെ 133-000 പതിപ്പ് ഈ മാസം 26-ന് രാവിലെ 11-ന് ആകാശവാണിയിലും ദൂരദർശനിലും തത്സമയം ലഭ്യമാകും.

=====

ഇടുക്കി ജീപ്പ് അപകടം

ഇടുക്കി ബൈസൺവാലിയിലെ ടി കമ്പനിയ്ക്ക് സമീപം വിനോദ സഞ്ചാരികൾ സഞ്ചരിച്ചിരുന്ന ജീപ്പ് അപകടത്തിൽപ്പെട്ടു. ചെന്നൈയിൽ നിന്നും എത്തിയ സംഘമാണ് വാഹനത്തിൽ ഉണ്ടായിരുന്നത്. അപകടത്തിൽ ആറ് പേർക്ക് പരിക്കേറ്റു.

=====

പാലക്കാട് - വാളയാർഡാം അപകടം

അവധി ആഘോഷിക്കാനായി എത്തിയ യുവാവ് വാളയാർ ഡാമിൽ മുങ്ങിമരിച്ചു. തിരിച്ചുർ സ്വദേശി 21 കാരൻ വിഷ്ണുവാണ് മരിച്ചത്. ഫയർഫോഴ്സ് സംഘം തിരച്ചിൽ നടത്തി പുറത്തെടുത്ത മൃതദേഹം ജില്ലാ ആശുപത്രിയിലേക്ക് മാറ്റി.

=====



RNU TVPM

